

सुतंभर आत्रेयः। अग्निः। गायत्री।

अर्चन्तस्त्वा हवामहेऽर्चन्तः समिधीमहि। अग्ने अर्चन्त ऊतये॥ ५.०१३.०१

अर्चन्तः- पूजयन्तः। त्वा- त्वाम्। हवामहे- आह्वयामः। अर्चन्तः। समिधीमहे- उद्दीपयामः।

अग्ने- सर्वभूतहितक्रतो पावक। ऊतये- रक्षायै। अर्चन्त उपास्महे॥१॥

अग्नेः स्तोमं मनामहे सिध्मद्य दिविस्पृशः। देवस्य द्रविणस्यवः॥ ५.०१३.०२

दिविस्पृशः- चिदाकाशस्पर्शकाः। देवस्य द्रविणस्यवः- दैवसम्पत्कामाः। सिध्मम्- साधकम्।

अद्य- इदानीम्। अग्नेः। स्तोमम्- मन्त्रम्। मनामहे- ध्यायामः॥२॥

अग्निर्जुषत नो गिरो होता यो मानुषेष्वा। स यक्षद्वैव्यं जनम्॥ ५.०१३.०३

मानुषेषु- मनुष्येषु। यः। वसति। सः। होता- देवाह्वाता। अग्निः। नः- अस्माकम्। गिरः-

मन्त्रान्। जुषत- सेवताम्। सः। द्वैव्यं जनम्- देवगणम्। यक्षत्- यजतु॥३॥

त्वमग्ने सप्रथा असि जुष्टो होता वरेण्यः। त्वया यज्ञं वि तन्वते॥ ५.०१३.०४

अग्ने। त्वम्। सप्रथाः- पृथुः। जुष्टः- प्रीतः। होता- देवाह्वाता। वरेण्यः- उत्तमः। असि- भवसि।

त्वया। यज्ञम्। वि तन्वते- विस्तारयन्ति॥४॥

त्वमग्ने वाजसातमं विप्रां वर्धन्ति सुष्टुतम्। स नो रास्व सुवीर्यम्॥ ५.०१३.०५

अग्ने। वाजसातमम्- सम्पत्सम्भक्तारम्। सुष्टुतम्- सुष्टु वन्दितम्। त्वाम्। विप्राः- मेधाविनः।

वर्धयन्ति। सः- असौ त्वम्। नः- अस्मभ्यम्। सुवीर्यम्। रास्व- यच्छ॥५॥

अग्ने नेमिराँ इव देवाँस्त्वं परिभूरसि। आ राधश्चित्रमृञ्जसे॥ ५.०१३.०६

अग्ने। नेमिः- रथनेमिः। अरान् इव। देवान्। त्वम् परिभूरसि- परितो भवसि। चित्रं -

असाधारणीम्। राधः- संसिद्धिम्। आ- आभिमुख्येन। ऋञ्जसे- मण्डयसि॥६॥

Dr. Rangaraj